

## ठळक बातम्या

- पुण्याहून मध्यप्रदेशात रीवा इथं जाणाऱ्या पहिल्या रेल्वेगाडीचं रेल्वेमंत्र्यांच्या हस्ते उद्घाटन
- खराब हवामानामुळे अमरनाथ यात्रा यंदा वेळे आधीच स्थगित
- जम्मू काश्मीरच्या कुलगाममध्ये आज सलग तिसऱ्या दिवशीही सुरक्षा दल आणि दहशतवाद्यांमध्ये चकमक सुरु / आणखी एक दहशतवादी ठार
- मणिपूरमध्ये अतिरेकी संघटनांशी संबंधित पाच जणांना अटक, मोठ्या प्रमाणात मुद्देमाल जप्त

## आणि

- महाराष्ट्र राज्य चित्रपट पुरस्कार येत्या मंगळवारी ५ ऑगस्ट रोजी मुंबईत प्रदान करण्यात येणार

<><><><>

पुण्याहून ते मध्यप्रदेशातल्या रीवाला जाणाऱ्या पहिल्या रेल्वे गाडीला रेल्वेमंत्री अश्विनी वैष्णव यांनी आज दूरस्थ पद्धतीनं हिरवा झेंडा दाखवला. गुजरातमधील भावनगर ते अयोध्या या साप्ताहिक गाडीला वैष्णव यांनी भावनगर रेल्वेस्थानकावर उपस्थित राहून हिरवा झेंडा दाखवला. तसंच जबलपूर ते रायपूर या गाडीचं उद्घाटनही त्यांनी दूरस्थ पद्धतीनं केलं. गेल्या अकरा वर्षात ३४ हजार किलोमीटरचे नवे रेल्वेमार्ग तयार झाले असून भारतीय रेल्वेचं मोठ्या प्रमाणात परिवर्तन होत आहे, रेल्वेमार्गाचं जाळं विकसित करण्यासाठी आणि रेल्वेची सुरक्षितता आणि स्वच्छता राखण्यासाठी सरकार वचनबद्ध आहे, असं ते यावेळी म्हणाले. देशातल्या तेराशे रेल्वेस्थानकांचा पुनर्विकास प्रकल्प हा जगातला सर्वात मोठा प्रकल्प असल्याचंही त्यांनी सांगितलं. पोरबंदर ते राजकोट नवीन रेल्वेमार्गाची घोषणाही त्यांनी केली. तसंच भावनगर ते सुरत वंदे भारत ट्रेन सुरु करण्याचं आश्वासन दिलं.

<><><><>

आकाशवाणी मुंबई  
राष्ट्रीय बातमीपत्र - दुपारी १.३० वाजता  
३ ऑगस्ट २०२५ -रवि वार

प्रधानमंत्री नरेंद्र मोदी यांच्या नेतृत्वाखाली सरकार आर्थिक विकासासाठी पायाभूत सुविधा मजबूत करत असल्याचं केंद्रीय रस्ते वाहतूक आणि महामार्ग मंत्री नितीन गडकरी यांनी म्हटलं आहे. आंध्र प्रदेशात मंगलागिरी इथं ५ हजार २३३ कोटी रुपयांपेक्षा जास्त गुंतवणुकीच्या २७२ किमी लांबीच्या २९ राष्ट्रीय महामार्ग प्रकल्पांचं उद्घाटन आणि पायाभरणी केल्यानंतर गडकरी काल बोलत होते. गेल्या अकरा वर्षात राष्ट्रीय महामार्गांची लांबी १२० टक्क्यांनी वाढली आणि २०१४ मध्ये असलेले ४ हजार किलोमीटर लांबीचे राष्ट्रीय महामार्ग लांबी आता ८ हजार ७०० किलोमीटर झाल्याची माहिती गडकरी यांनी दिली. सुधारित रस्ते पायाभूत सुविधांमुळे, दळणवळणाचा खर्च १६ टक्क्यांवरून १० टक्क्यांपर्यंत कमी झाला असून डिसेंबर २०२५ पर्यंत या खर्चात आणखी नऊ टक्क्यांपर्यंत घट होण्याचा अंदाज आहे असं त्यांनी सांगितलं.

<><><><>

भारताला एअरबस सी-२९५ प्रकारातली सोळा लष्करी वाहतूक विमानं स्पेनकडून उपलब्ध झाली आहेत. गुजरातच्या वडोदरा इथल्या कारखान्यात या विमानांची जुळवणी तसंच देखभालही केली जाणार आहे. देशाची सुरक्षा भक्कम करणाऱ्या या विमानप्रकारातली आणखी ४० विमानं भारतात तयार होणार असल्याचं याबाबतच्या वृत्तात म्हटलं आहे.

<><><><>

वार्षिक अमरनाथ यात्रा प्रतिकूल हवामान आणि खराब रस्ते या कारणांमुळे आजपासून स्थगित करण्यात आली आहे. ही यात्रा ९ ऑगस्ट रोजी समाप्त होणार होती. तीन दिवसांपूर्वी मुसळधार पावसामुळे यात्रा तात्पुरती थांबवण्यात आली होती. मात्र बालताल आणि पहलगाम या दोन्ही मार्ग यात्रेसाठी सुरक्षित नसून या मार्गांवरून यात्रा पुन्हा सुरु होणार नसल्याची घोषणा काल अधिकाऱ्यांनी केली. यावर्षी सुमारे चार लाख यात्रेकरुंनी अमरनाथ गुहेचं दर्शन घेतलं आहे.

<><><><>

जम्मू काश्मीरमधल्या कुलगाममध्ये आज सलग तिसऱ्या दिवशीही सुरक्षा दल आणि दहशतवाद्यांमध्ये चकमक सुरु आहे. या चकमकीत आज आणखी एक दहशतवादी ठार झाला. आतापर्यंत या चकमकीत एकूण तीन दहशतवादी ठार झाले आहेत. लष्करी कारवाईशी संबंधित एका अधिकाऱ्याने सांगितलं की, शुक्रवारी रात्री ८ वाजता देवसरमध्ये

आकाशवाणी मुंबई  
राष्ट्रीय बातमीपत्र - दुपारी १.३० वाजता  
३ ऑगस्ट २०२५ -रवि वार

अखलच्या जंगलात चार ते पाच दहशतवादी लपल्याची खबर मिळाल्यावर लष्कराच्या ९ राष्ट्रीय रायफलसनं जम्मू-काश्मीर पोलीस, कुलगाम पोलीस आणि सीआरपीएफ जवानांसह शोध मोहीम सुरू केली आहे.

<><><><>

मणिपूरमध्ये सुरक्षा दलांनी गेल्या २४ तासांत अतिरेकी संघटनांशी संबंधित आणि अंमली पदार्थांची तस्करी करणाऱ्या पाच जणांना अटक केली आहे. या कारवाईत कांगलेइपाक कम्युनिस्ट पार्टी या अतिरेकी संघटनेचा म्होरक्या अमरजित सिंह उर्फ नोनो याला अटक करण्यात आली आहे. सिंह याच्यावर महिलांवर अत्याचार करणं, खंडणी, अपहरणासारखे गंभीर गुन्हे दाखल आहेत. त्याखेरीज या संघटनेच्या अन्य दोन जणांना अटक करण्यात आली आहे. त्याखेरीज चुराचांदपूर आणि कांगपोकपी या जिल्ह्यांमधून दोन जणांना अटक करण्यात आली. त्यांच्याकडून सुमारे साडे पाच किलो वजनाचे अंमली पदार्थ, २३ हजार रुपये रोख आणि १४ मोबाईल फोन जप्त करण्यात आले.

<><><><>

महाराष्ट्र राज्य चित्रपट पुरस्कार येत्या मंगळवारी ५ ऑगस्ट रोजी मुंबईत प्रदान करण्यात येणार आहेत. गानसम्राज्ञी लता मंगेशकर पुरस्कार गझलगायक भीमराव पांचाळे यांना प्रदान करण्यात येणार आहे. तसंच, चित्रपती व्ही. शांताराम जीवन गौरव पुरस्कार अभिनेता आणि दिग्दर्शक महेश मांजरेकर यांना प्रदान करण्यात येईल. चित्रपती व्ही. शांताराम विशेष योगदान पुरस्कार अभिनेत्री मुक्ता बर्वे यांना देण्यात येणार आहे. राज कपूर जीवन गौरव पुरस्कार ज्येष्ठ अभिनेते अनुपम खेर यांना तर राजकपूर विशेष योगदान पुरस्कार अभिनेत्री काजोल यांना दिला जाणार आहे. यंदापासून छत्रपती शिवाजी महाराज महावारसा पुरस्कार देण्याची घोषणा शासनानं केली असून सांस्कृतिक वारसा आणि इतिहास जपणाऱ्या कार्यकर्त्यांना या पुरस्कारानं सन्मानित करण्यात येईल.

<><><><>

येत्या नऊ सप्टेंबरपासून सुरू होणाऱ्या आशिया चषक क्रिकेट स्पर्धेत भारत-पाकिस्तान संघात संयुक्त अरब अमिराती - यु.ए.ई.च्या दुबई इथं लढत होणार असल्याचं वृत्त आहे. प्राप्त वेळापत्रकानुसार उभय संघादरम्यान साखळी फेरीचा सामना १४ सप्टेंबरला दुबईमध्ये होणार आहे.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
३ ऑगस्ट २०२५ -रवि वार

<><><><>

लंडन इथं सुरु असलेल्या अँडरसन-तेंडुलकर क्रिकेट मालिकेतल्या पाचव्या आणि शेवटच्या कसोटी सामन्याच्या चौथ्या दिवशी आज इंग्लंडचा संघ दुसऱ्या डावात १ बाद ५० धावांवरून खेळण्यास सुरुवात करेल. भारतानं आपल्या दुसऱ्या डावात ३९६ धावा केल्या आणि इंग्लंडसमोर विजयासाठी ३७४ धावांचे लक्ष्य ठेवलं आहे. या मालिकेत इंग्लंडकडे २-१ अशी आघाडी आहे.

<><><><>

ग्रीसमध्ये सुरु असलेल्या, १७ वर्षांखालील जागतिक कुस्ती स्पर्धेत, भारतीय कुस्तीगीर लैकी यानं पुरुषांच्या ११० किलो फ्रीस्टाइलमध्ये रौप्यपदक जिंकलं. दरम्यान, आणखी एक भारतीय कुस्तीगीर सिटेंडरनं पुरुषांच्या ६० किलो फ्रीस्टाइलच्या अंतिम फेरीत प्रवेश केला आहे. सिटेंडरनं उपांत्य फेरीत कझाकस्तानच्या बेकासिल असाम्बेकचा पराभव केला. भारताच्या गौरव पुनियाला ६५ किलो फ्रीस्टाइल स्पर्धेच्या कांस्य लढतीत इराणच्या मोर्तेझा मुल्ला मोहम्मदीकडून पराभव पत्करावा लागला.

<><><><>

ब्राझीलमध्ये फोज दो इगुआचू इथं सुरु असलेल्या जागतिक टेबल टेनिस स्टार स्पर्धेच्या अंतिम सामन्यात आज भारताच्या मानूष शाह आणि दिया चितळे यांची लढत जपानच्या सातोशी इडा आणि होनोका हाशिमोटो यांच्याशी होणार आहे. भारतीय प्रमाणवेळेनुसार आज रात्री ९ वाजता हा सामना सुरु होईल. पुरुष दुहेरीच्या अंतिम फेरीत काल भारताची अव्वल मानांकित जोडी मानव ठक्कर आणि मानूष शाह यांना जर्मनीच्या बेनेडिक्ट दुडा आणि डांग किउ यांच्याकडून २-३ असा पराभव पत्करावा लागला.

<><><><>

पोर्तुगालमध्ये आज उष्णतेच्या लाटेचा इशारा जारी करण्यात आला आहे. उष्णतेच्या लाटेसोबतच जंगलातल्या वणव्यांमुळे तापमान ४४ अंश सेल्सिअसपर्यंत पोहण्याची शक्यता आहे. येत्या काही दिवसांत उष्णता आणि वणव्यांची तीव्रता वाढण्याची शक्यता असल्याचं पोर्तुगालच्या गृहमंत्री मारिया लुसिया यांनी सांगितलं. उत्तर आफ्रिकेतून येणाऱ्या उष्ण वाऱ्यांमुळे तापमान सतत वाढत असून पोर्तुगालमध्ये सध्या ३९ ठिकाणी जंगलात आग लागली आहे. यापैकी ९ ठिकाणी परिस्थिती अधिक गंभीर आहे.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
३ ऑगस्ट २०२५ -रवि वार

<><><><>

अरुणाचल प्रदेश, आसाम, मेघालय, सिक्कीम आणि उप-हिमालयीन पश्चिम बंगालमध्ये तीव्र मुसळधार ते अति मुसळधार पावसाचा अंदाज हवामान विभागाने वर्तवला आहे. बिहार, बंगाल, पूर्व उत्तर प्रदेश, केरळ, माहे, तामिळनाडू, पुद्दुचेरी, कराईकल आणि उत्तराखंडमध्ये दिवसभर मुसळधार ते अति मुसळधार पावसाचा अंदाज असून गुजरात, मध्य प्रदेश, राजस्थान, हरियाणा, चंदीगड, हिमाचल प्रदेश, झारखंड, लक्षद्वीप, रायलसीमा आणि पश्चिम उत्तर प्रदेश या ईशान्येकडच्या राज्यातही अशीच परिस्थिती अपेक्षित आहे.

<><><><>

तामिळ चित्रपटसृष्टीतले विनोदी अभिनेते माधवन बॉब यांचं काल संध्याकाळी चेन्नईमध्ये निधन झालं. ते ७१ वर्षांचे होते. त्यांनी कमल हसन, रजनीकांत, अजित, सूर्या आणि विजय यांच्यासोबत काम केलं आहे. सुमारे ६०० चित्रपटांमध्ये त्यांनी काम केलं. त्यात तमिळ प्रमाणेच हिंदी, तेलुगु आणि मल्याळम या भाषांमधल्या चित्रपटांचा समावेश होता. त्यांच्या निधनाबद्दल त्यांचे सहकारी कलाकार आणि चाहत्यांनी त्यांना श्रद्धांजली वाहिली आहे.

//<><><><>//